

سلسلہ: رسائلِ فتاویٰ رضویہ

جلد: بیسویں

رسالہ نمبر 1



سُبُلُ الْأَصْفِيَاءِ ١٣١٢ هـ فِي حُكْمِ الذَّبْحِ لِلْأَوْلِيَاءِ

اولیاء اللہ کے لئے ذبح کرنے میں اصفیاء کے طریقے



پیشکش: مجلسِ آئی ٹی (دعوتِ اسلامی)

سُبُلُ الْأَصْفِيَاءِ فِي حُكْمِ الذَّبْحِ لِلْأَوْلِيَاءِ ١٣١٢ھ
(اولیاء اللہ کے لئے ذبح کرنے میں اصفیاء کے طریقے)

بِسْمِ اللَّهِ الرَّحْمَنِ الرَّحِيمِ

مسئلہ ۱۲۵: در رد فتویٰ بعض معاصرین ۲۵ ربیع الاول شریف ۱۳۱۲ھ

از لشکر گویار ڈاک دربار بجواب سوال مولوی نور الدین صاحب اوائل ذیقعدہ ۱۳۱۵ھ

کیا فرماتے ہیں علمائے دین اس صورت میں کہ زید نے ایک بگرامیاں کا اور عمرو نے ایک گائے چہل تن کی اور مرغ مدار کا پالا، اور پال کر ان کو با تکمیر ذبح کیا یا کرا لیا اس کا کھانا مسلمانوں کو عندالشرع جائز ہے یا نہیں؟ بینواتوجروا
الجواب:

<p>یا اللہ! تیرے لئے حمد کرنے والا اور تیرے حبیب صلی اللہ تعالیٰ علیہ وسلم پر صلوة و سلام پڑھنے والا ان کی آل پر، حق و صواب کی رہنمائی فرمائے میرے رب! (ت)</p>	<p>حَامِدًا لَكَ وَمُصَلِّيًا وَمَسْلِمًا عَلَى حَبِيبِكَ وَالهِ يَا وَهَّابُ اللَّهُمَّ هِدَايَةَ الْحَقِّ وَالصَّوَابِ۔</p>
--	---

اقول: وبالله التوفيق (میں کہتا ہوں اور توفیق اللہ تعالیٰ سے ہے۔ ت) حق اس مسئلہ میں ہے کہ حلت و حرمت ذبیحہ میں حال و قول و نیت ذابح کا اعتبار نہ کہ مالک کا، مثلاً مسلمان کا

جانور کوئی مجوسی ذبح کرے تو حرام ہو گیا اگرچہ مالک مسلم تھا، اور مجوسی کا جانور مسلمان ذبح کرے تو حلال اگرچہ مالک مشرک تھا، یا زید کا جانور عمر و ذبح کرے اور قصد تکبیر نہ کہے حرام ہو گیا، اگرچہ مالک برابر کھڑا سو بار بسم اللہ اللہ اکبر کہتا رہے اور ذبح تکبیر سے ذبح کرے تو حلال، اگرچہ مالک ایک بار بھی نہ کہے، ذبح کلمہ گو نے غیر خدا کی عبادت و تعظیم مخصوص کی نیت سے ذبح کیا تو حرام ہو گیا اگرچہ مالک کی نیت خاص اللہ عزوجل کے لئے ذبح کی تھی۔

یونہی ذبح نے خاص اللہ عزوجل کے لئے ذبح کیا تو حلال اگرچہ مالک کی نیت کسی کے واسطے تھی تمام صورتوں میں حال ذبح کا اعتبار ماننا اور اس شکل خاص میں انکار کر جانا محض تحکم باطل ہے جس پر شرع مطہر سے اصلا دلیل نہیں، ولہذا فقہائے کرام خاص اس جزئیہ کی تصریح فرماتے ہیں کہ مثلاً مجوسی نے اپنے آتشکدہ یا مشرک نے اپنے بتوں کے لئے مسلمان سے بکری ذبح کرائی اور اس نے تکبیر کہہ کر ذبح کی حلال ہے، کھائی ہے، اگرچہ یہ بات مسلم کے حق میں مکروہ، فتاویٰ عالمگیری و فتاویٰ تاتارخانیہ و جامع الفتاویٰ میں ہے:

<p>مسلمان نے مجوسی کی بکری اس کے آتشکدہ کے لئے یا کسی اور کافر کی اس کے معبودوں کے لئے ذبح کی تو بکری کھائی جائے کیونکہ اس نے اللہ تعالیٰ کے نام سے ذبح کی ہے اور یہ عمل مسلمان کو مکروہ ہے۔ (ت)</p>	<p>مسلم ذبح شاة المجوسی لبیت نارہم او الکافر لا لہتہم توکل لانہ سبی اللہ تعالیٰ ویکرہ للمسلم¹۔</p>
--	---

پھر مسلمان ذبح کی نیت بھی وقت ذبح کی معتبر ہے اس سے قبل وبعد کا اعتبار نہیں ذبح سے ایک آن پہلے تک خاص اللہ عزوجل کے لئے نیت تھی، ذبح کرتے وقت غیر خدا کے لئے اس کی جان دی، ذبیحہ حرام ہو گیا، وہ پہلی نیت کچھ نفع نہ دے گی، یونہی اگر ذبح سے پہلے غیر خدا کے لئے ارادہ تھا ذبح کے وقت اس سے تائب ہو کر مولیٰ تبارک و تعالیٰ کے لئے اراقت دم کی تو حلال ہو گیا یہاں وہ پہلی نیت کچھ نقصان نہ دے گی، ردالمحتار میں ہے:

<p>معلوم ہونا چاہئے کہ ذبح کی ابتداء میں قصد کا اعتبار ہے۔ (ت)</p>	<p>اعلم ان المدار علی القصد عند ابتداء الذبح²۔</p>
--	---

¹ فتاویٰ ہندیہ کتاب الذبائح الباب الاول نورانی کتب خانہ پشاور ۲۸۶/۵

² ردالمحتار کتاب الذبائح دار احیاء التراث العربی بیروت ۱۹۶/۵

غرض ہر عاقل جانتا ہے کہ تمام افعال میں اصل نیت مقارنہ ہے، نماز سے پہلے خدا کے لئے نیت تھی تکبیر کہتے وقت دکھاوے کے لئے پڑھی، قطعاً مرتکب کبیرہ ہوا، اور نماز ناقابل قبول اور اگر دکھاوے کے لئے اٹھا تھا نیت باندھتے وقت تک یہی قصد تھا، جب نیت باندھی قصد خالص رب جل وعلا کے لئے کر لیا تو بلاشبہ وہ نماز پاک و صاف و صالح ہو گئی، تو ذبح سے پہلے کی شہرت پکارا کچھ اعتبار نہیں، نہ نافع نفع دے نہ مضر ضرر، خصوصاً جبکہ پکارنے والا غیر ذابح ہو کہ اسے تو اس باب میں کچھ دخل ہی نہیں

کیا قد علمت و بذالکھ ظاہر جدا لا یصلح ان یتناطح فیہ قرناء و جماء۔	جیسا کہ معلوم ہے اور یہ تمام ظاہر ہے اس میں بالکل گنجائش نہیں کہ اس میں بحث کی جائے۔ (ت)
--	---

پھر اضافت معنی عبادت میں منحصر نہیں کہ خواہی نحو ای مدار کے مرغ یا چہل تن کی گائے کے معنی ٹھہرائے جائیں کہ وہ مرغ و گاؤ جس سے ان حضرات کی عبادت کی جائے گی، جس کی جان ان کے لئے دی جائے گی، اضافت کو ادنیٰ علاقہ کافی ہوتا ہے، ظہر کی نماز، جنازہ کی نماز، مسافر کی نماز، امام کی نماز، مقتدی کی نماز، بیمار کی نماز، پیرکار وزہ۔ اونٹوں کی زکوٰۃ، کعبہ کا حج، جب ان اضافتوں سے نماز وغیرہ میں کفر و حرمت درکنار نام کو بھی کراہت نہیں آتی، تو حضرت مدار کے مرغ، حضرت احمد کبیر کی گائے، فلاں کی بکری کہنے سے یہ خدا کے حلال کئے ہوئے جانور کیوں جیتے جی مرد اور سور ہو گئے کہ اب کسی صورت حلال نہیں ہو سکتے، یہ شرع مطہر پر سخت جرات ہے، خود حضور پر نور سید المرسلین صلی اللہ تعالیٰ علیہ وسلم فرماتے ہیں:

ان احب الصیام الی اللہ تعالیٰ صیام داؤد و احب الصلوۃ الی اللہ عزوجل صلوة داؤد. ³ رواہ الائمة احمد والستة عن عبد اللہ بن عمر رضی اللہ تعالیٰ عنہما الا الترمذی فعندہ فضل الصیام و حدہ ⁴ ۔	بیشک سب روزوں میں پیارے اللہ تعالیٰ کو داؤد کے روزے ہیں اور سب نمازوں میں پیاری داؤد کی نماز ہے علیہ الصلوٰۃ والسلام (اس کو ائمہ صحاح ستہ اور امام محمد نے عبد اللہ بن عمر ر ضی اللہ تعالیٰ عنہما سے روایت کیا ہے لیکن امام ترمذی کی روایت میں صرف روزوں کی فضیلت کا ذکر ہے۔ ت)
---	---

علماء فرماتے ہیں مستحب نمازوں میں صلوة الولدین یعنی ماں باپ کی نماز ہے۔

فی رد المحتار عن الشیخ اسمعیل عن شرح شرعة الاسلام من المندوبات صلوة التوبۃ	رد المحتار میں شیخ اسمعیل سے بحوالہ شرح شرعة الاسلام منقول ہے کہ مستحب نمازوں میں صلوة التوبۃ
---	--

³ صحیح البخاری کتاب التہجد باب من نامر عند السحر قدیمی کتب خانہ کراچی ۱/ ۱۵۲ و ۱۸۶

⁴ صحیح مسلم کتاب الصیام باب النهی عن صوم الدہر الخ قدیمی کتب خانہ کراچی ۱/ ۳۶۷

ورصلوة والدين ⁵ -	اور صلوة والدين ہے۔ (ت)
------------------------------	-------------------------

سبحان الله! داؤد علیہ الصلوٰۃ والسلام کی نماز، داؤد علیہ السلام کے روزے، ماں باپ کی نماز کہنا صواب، پڑھنا ثواب، اور جانور کی اضافت وہ سخت آفت کہ قائلین کفار، جانور مردار، کیا ذبح نماز روزے سے بڑھ کر عبادت خدا ہے یا اس میں شرکت حرام ان میں روا ہے۔ خود اضافت ذبح کا فرق سنئے، رسول اللہ صلی اللہ تعالیٰ علیہ وسلم فرماتے ہیں:

لعن الله من ذبح لغير الله ⁶ رواه مسلم والنسائي عن امير المؤمنين علي ونحوه احمد عن ابن عباس رضی اللہ تعالیٰ عنہم۔	خدا کی لعنت ہے اس پر جو غیر خدا کے لئے ذبح کرے (اس کو مسلم اور نسائی نے امیر المؤمنین علی رضی اللہ تعالیٰ عنہ اور اس کی مثل امام احمد نے ابن عباس رضی اللہ تعالیٰ عنہما سے روایت کیا ہے۔ ت)
---	---

دوسری حدیث میں ہے، رسول اللہ صلی اللہ تعالیٰ علیہ وسلم فرماتے ہیں:

من ذبح لضيف، ذبيحة كانت فداءه من ⁷ - رواه الحاكم في تاريخه عن جابر رضي الله تعالى عنهما۔	جو اپنے مہمان کے لئے جانور ذبح کرے وہ ذبیحہ اس کا فدیہ ہو جائے آتش دوزخ سے (اس کو امام حاکم نے اپنی تاریخ میں حضرت جابر رضی اللہ تعالیٰ عنہ سے روایت کیا ہے۔ ت)
---	---

تو معلوم ہوا کہ ذبیحہ میں غیر خدا کی نیت اور اس کی طرف نسبت مطلقاً کفر کیا حرام بھی نہیں، بلکہ موجب ثواب ہے تو ایک حکم عام کفر و حرام کیوں کر صحیح ہو سکتا ہے۔

والہذا علماء فرماتے ہیں، مطلقاً نیت غیر کو موجب حرمت جاننے والا سخت جاہل اور قرآن و حدیث و عقل کا مخالف ہے، آخر قصاب کی نیت تحصیل نفع دنیا اور ذبائح شادی کا مقصود۔ رات کو کھانا دینا ہے، نیت غیر تو یہ بھی ہوئی، کیا یہ سب ذبیحہ حرام ہو جائیں گے، یونہی مہمان کے واسطے ذبح کرنا درست و بجا ہے کہ مہمان کا اکرام عین اکرام خدا ہے، درمختار میں ہے:

⁵ رد المحتار کتاب الصلوٰۃ باب الوتر والنوافل دار احیاء التراث العربی بیروت / ۳۶۲

⁶ صحیح مسلم کتاب الاضاحی باب تحریم الذبیح لغير الله قدیمی کتب خانہ کراچی / ۱۶۰ / ۲

⁷ الجامع الصغیر بحوالہ الحاکم فی التاریخ حدیث ۸۶۷۲ دار لکتب العلمیة بیروت / ۲ / ۵۲۶

لو ذبح للضیف لایحرم لانه سنة الخلیل و اکرام الضیف اکرام الله تعالى ⁸ ۔	جس نے مہمان کی نیت سے ذبح کیا تو حرام نہیں کیونکہ یہ غلیل علیہ السلام کی سنت اور مہمان کا اکرام ہے، اور مہمان کا اکرام اللہ تعالیٰ کا اکرام ہے۔ (ت)
---	---

ردالمحتار میں ہے:

قال البزدوی ومن ظن انه لایحل لانه ذبح لاکرام ابن ادم فیکون اهل به لغیر الله تعالى فقد خالف القرآن والحديث و العقل فانه لاریب ان القصاب یذبح للربح ولو علم انه نجس لایذبح فیلزم هذا الجاہل ان لایکل ما ذبح القصاب وما ذبح للولائم و الاعراس والعقیقة ⁹ ۔	بزازی نے کہا اور جس نے گمان کیا کہ وہ اس لئے حلال نہیں کہ اس میں بنی آدم کا اکرام ہے تو یہ غیر اللہ کے نام سے ذبح ہوا تو اس نے قرآن و حدیث اور عقل کے خلاف بات کی، کیونکہ بلاشبہ قصاب اپنے نفع کے لئے ذبح کرتا ہے اگر اسے معلوم ہو کہ یہ نجس ہے تو وہ ذبح نہ کرے، تو ایسے جاہل کو چاہئے کہ وہ قصاب ذبح کردہ کو نہ کھائے اور ولیمہ اور شادی اور عقیقہ کے لئے ذبح کردہ بھی نہ کھائے۔ (ت)
--	--

دیکھو علمائے کرام صراحتاً ارشاد فرماتے ہیں کہ مطلقاً نیت و نسبت غیر کو موجب حرمت جاننا اور ما اهل به لغیر اللہ میں داخل ماننا نہ صرف جہالت بلکہ جنون و دیوانگی اور شرع و عقل دونوں سے بیگانگی ہے، جب نفع دنیا کی نیت مغل نہ ہوئی تو فاتحہ اور ایصال ثواب میں کیا زہر مل گیا، اور اکرام مہمان عین اکرام خدا ٹھہرا تو اکرام اولیاء بدرجہ اولیٰ۔

ہاں اگر کوئی جاہل اجمہل یہ نسبت و اضافت بقصد عبادت غیر ہی کرتا ہے تو اس کے کفر میں شک نہیں۔ پھر اگر ذابح اس نیت سے بری ہے تو جانور حلال ہو جائے گا کہ نیت غیر اس پر اثر نہیں ڈالتی کما حقنہا انفاً (جیسا کہ ابھی ہم نے بیان کیا ہے۔ ت)

مگر جب کہ حدیثاً و فقہاً دلائل قاہرہ سے ثابت کر چکے ہیں کہ اضافت معنی عبادت ہی میں منحصر نہیں، تو صرف اس بناء پر حکم کفر محض جہالت و جرات و حرام قطعی اور مسلمانوں پر ناحق بدگمانی ہے، تم سے کس نے کہہ دیا کہ وہ آدمیوں کا جانور کہنے سے عبادت آدمیان کا ارادہ کرتے ہیں، اور انھیں اپنا معبود و خدا بنانا چاہتے ہیں۔

⁸ درمختار کتاب الذبائح مطبع مجتہدی دہلی ۱۲/ ۲۳۰

⁹ ردالمحتار کتاب الذبائح دار احیاء التراث العربی بیروت ۱۹۶/۵

اللہ عزوجل فرماتا ہے:

"يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ" ¹⁰	اے ایمان والو! بہت سے گمان سے بچو بے شک کچھ گمان گناہ ہیں۔
---	--

اور فرماتا ہے:

"وَلَا تَقْفُ مَا لَيْسَ لَكَ بِهِ عِلْمٌ إِنَّ السَّمْعَ وَالْبَصَرَ وَالْفُؤَادَ كُلُّ أُولَئِكَ كَانَ عَنهُ مَسْئُولًا" ¹¹	بے یقین بات کے پیچھے نہ پڑ، بینک کان، آنکھ اور دل سب سے سوال ہونا ہے۔
--	---

رسول اللہ صلی اللہ تعالیٰ علیہ وسلم فرماتے ہیں:

ایاکم والظن فان الظن اکذب الحدیث ¹² رواہ الائمة مالک والشیخان وابوداؤد و الترمذی عن ابی ہریرة رضی اللہ تعالیٰ عنہ۔	گمان سے بچو کہ گمان سب سے بڑھ کر جھوٹی بات ہے (اس کو امام مالک، شیخین، ابوداؤد اور ترمذی نے حضرت ابوہریرہ رضی اللہ تعالیٰ عنہ سے روایت کیا ہے۔ ت)
---	---

اور فرماتے ہیں صلی اللہ تعالیٰ علیہ وسلم:

افلا شققت عن قلبه حتى تعلم اقالها امر لا، ¹³ رواہ مسلم، عن اسامة بن زید رضی اللہ تعالیٰ عنہ۔	تو نے اس کا دل چیر کر کیوں نہ دیکھا کہ دل کے عقیدے پر ا طلاع پاتا۔ (اس کو امام مسلم نے حضرت اسامہ بن زید رضی اللہ تعالیٰ عنہ سے روایت کیا ہے۔ ت)
--	--

امام عارف باللہ سید احمد زروق رضی اللہ تعالیٰ عنہ فرماتے ہیں:

انما ينشأ الظن الخبيث عن القلب الخبيث ¹⁴ ،	بدگمانی خبیث دل سے ہی پیدا ہوتی ہے،
---	-------------------------------------

¹⁰ القرآن الکریم ۱۲ / ۳۹

¹¹ القرآن الکریم ۳۶ / ۱۷

¹² صحیح البخاری کتاب الوصایا باب قول عزوجل من بعد وصیة قدیری کتب خانہ کراچی ۱۱ / ۸۳، صحیح مسلم کتاب البر باب تحریم الظن الخ قدیری

کتب خانہ کراچی ۳۱۶ / ۲

¹³ صحیح مسلم کتاب الایمان باب تحریم الظن الخ قدیری کتب خانہ کراچی ۱۱ / ۶۷

¹⁴ الحدیقة الندیة شرح الطریقة المحمدیة الخ الرابع والعشرون مکتبہ نوریہ رضویہ فیصل آباد ۸ / ۲

نقلہ سیدی عبدالغنی النابلسی فی شرح الطريقة المحمدیة۔	(اس کو سیدی عبدالغنی نابلسی نے شرح طریقہ محمدیہ میں نقل کیا ہے۔ ت)
--	--

والہذا انیہ وذخیرة وہبانیة ودر مختار و غیر ہا میں ارشاد فرمایا:

اناً لانسیع الظن بالمسلم انه یتقرب الی الادی بہذا النحر ¹⁵ ۔	ہم مسلمان پر بدگمانی نہیں کرتے کہ وہ اس ذبح سے آدمی کی طرف تقرب چاہتا ہو۔
---	---

ردالمحتار میں ہے:

امی علی وجہ العبادۃ لانه الکفر وبذا بعید من حال المسلم ¹⁶ ۔	یعنی اس تقرب سے تقرب بروجہ عبادات مراد ہے کہ اس میں کفر ہے اور اس کا خیال مسلمان کے حال سے دور ہے۔
--	--

بلکہ علماء تو یہاں تک تصریح فرماتے ہیں کہ اگر خود ذبح خاص وقت تکبیر میں یوں کہے "بسم اللہ بنام خدائے بنام محمد صلی اللہ تعالیٰ علیہ وسلم" تو یہ کہنا مکروہ تو بیشک ہے مگر کفر کیسا! جانور حرام بھی نہ ہوگا، جبکہ اس لفظ سے اس کی نیت حضور سید عالم صلی اللہ تعالیٰ علیہ وسلم کی تعظیم محض ہو، نہ معاذ اللہ حضور کو رب عزوجل کے ساتھ شریک ٹھہرانا، امام اجل فقیہ النفس قاضی خاں اپنے فتاویٰ میں تحریر فرماتے ہیں:

رجل ضحی وذبح وقال بسم اللہ بنام خدائے بنام محمد علیہ السلام، قال الشیخ الامام ابو بکر محمد بن الفضل رحمہ اللہ تعالیٰ ان اراد الرجل بذکر اسم النبی صلی اللہ تعالیٰ علیہ وسلم بتبجیلہ وتعظیمہ جاز ولا باس وان اراد بہ الشریکة مع اللہ لاتحل الذبیحة ¹⁷ ۔	کسی نے بنام خدا محمد علیہ السلام قربانی کی یا ذبح کیا، شیخ امام ابو بکر محمد بن فضل رحمہ اللہ تعالیٰ نے فرمایا: اگر اس شخص نے حضور صلی اللہ تعالیٰ علیہ وسلم کے نام سے صرف تعظیم و تبجیل مراد لی تو جائز ہے اور اگر اللہ تعالیٰ کے ساتھ شریک بنایا تو ذبیحہ حلال نہ ہوگا۔ (ت)
---	---

بلکہ اس سے بھی زائد خاص صورت عطف میں مثلاً "بنام خدا و بنام فلاں" جس سے صاف معنی

¹⁵ درمختار کتاب الذبائح مطبع مجتہدی، دہلی، ۱۲/۲۳۰

¹⁶ ردالمحتار کتاب الذبائح دار احیاء التراث العربی بیروت ۱۹۷۵/۵

¹⁷ فتاویٰ قاضی خاں کتاب الاضحیۃ فصل فی الانتفاع بالاضحیۃ نوکثور لکھنؤ ۱۳/۵۰

شُرکت ظاہر ہے اگرچہ مذہب صحیح حرمت جانور ہے، مگر حکم کفر نہیں دیتے کہ وہ امر باطنی ہے، کیا معلوم کہ اس کی نیت کیا ہے۔
در مختار میں ہے:

ان عطف حرمت نحو باسم الله واسم فلان ¹⁸ -	اگر اللہ تعالیٰ کے نام پر دوسرے نام کا عطف کیا تو حرام ہے، مثلاً بسم الله واسم فلان۔ (ت)
---	---

ردالمحتار میں ہے:

هو الصحيح وقال ابن سلمة لاتصير ميتة لانها لو صارت ميتة يصير الرجل كافرا. خانبة، قلت تمنع الملازمة بان الكفر امر باطن والحكم به صعب فيغرق كذا في شرح المقدسي، شرنبلالية ¹⁹ -	وہی صحیح ہے اور ابن سلمہ نے فرمایا مردار نہ ہوگا کیونکہ اگر مردار کہیں گے تو ذبح کرنے والے کو کافر قرار دینا ہوگا، خانبہ، میں کہتا ہوں یہ ملازمہ ممنوع ہے کیونکہ کفر باطنی امر ہے اور اس کا حکم دشوار ہے تو فرق کرنا ضروری ہے، شرح مقدسی میں اسی طرح ہے، شرنبلالیہ، (ت)
--	---

اللہ اکبر! خود ذبح کا خاص تکبیر ذبح میں نام خدا کے ساتھ نام غیر ملا کر پکارے اور کافر نہ ہو، جب تک معنی شرک کا ارادہ نہ کرے بلکہ بے عطف "بنام خدا بنام محمد صلی اللہ تعالیٰ علیہ وسلم" کہے اور اسی نام پاک کے لینے سے نبی صلی اللہ تعالیٰ علیہ وسلم کی تعظیم ہی چاہے، حضور کی عظمت ہی کے لئے خاص وقت ذبح بنام خدا کے ساتھ بنام محمد صلی اللہ تعالیٰ علیہ وسلم کہے تو جانور میں اصلا حرمت و کراہت بھی نہیں، مگر پیش از ذبح اگر کسی نے یوں پکار دیا کہ "فلاں کا بکرا، فلاں کی گائے" تو پکارنے والا مشرک اور اس کے ساتھ یہ لفظ منہ سے نکلتے ہی جانور کی بھی کاپلاٹ ہو کر فوراً بکری سے کتا، گائے سے سور، اگرچہ وہ منادی غیر ذابح ہو، اگرچہ ابھی نہ وقت ذبح نہ دم تکبیر، معاذ اللہ، وہ لفظ کیا تھے جادو کے انچھرتے چھوتے ہی جانور کی ماہیت بدل گئی، ایسے زبردستی کے احکام شرع مطہر سے بالکل بیگانہ ہیں۔

بڑی دلیل ان کے قصد عبادات غیر و معنی شرک پر یہ پیش کی جاتی ہے کہ "اس ذبح کے بدلے گوشت خرید کر تصدق کرنا ان کے نزدیک کافی نہیں ہوتا، تو معلوم ہوا کہ ایصال ثواب مقصود نہیں، بلکہ خاص ذبح للغير و شرک صریح مراد ہے، اگرچہ وہ صاف کہہ رہے ہیں کہ ہمارا مطلب صرف ایصال ثواب ہی ہے۔"

¹⁸ درمختار کتاب الذبیح مطبع مجتہبی دہلی ۲۲۸/۲

¹⁹ ردالمحتار کتاب الذبیح دار احیاء التراث العربی بیروت ۱۹۱/۵

اقول: اس سے صرف اتنا ثابت ہوا کہ خاص ذبح مراد ہے، ذبح للغير کہاں سے نکلا، کیا ثواب ذبح کوئی چیز نہیں، یا گوشت دینے میں وہ بھی حاصل ہو جاتا ہے، عنایہ میں ہے:

<p>اس صورت میں قربانی کرنا اس کی قیمت کے صدقہ سے افضل ہے کیونکہ قربانی میں دونوں قربتیں حاصل ہوتی ہیں، خون بہاؤ اور صدقہ بھی، جبکہ دو قربتوں کو جمع کرنا افضل ہے اھ ملخصاً۔ (ت)</p>	<p>التضحیة فیہا افضل من التصدق بثلثین الاضحیة لان فیہا جمعا بین التقرب بأرأقة الدم والتصدق والجمع بین القربتین افضل²⁰ اھ ملخصاً۔</p>
---	---

معذرا عوام ایسی اشیاء میں مطلقاً تبدیل پر راضی نہیں ہوتے، مثلاً جو آٹے کی چنگی روزانہ اپنے گھر کے خرچ سے نکالتے ہیں اور ہر ماہ اسے پکا کر حضور پر نور سیدنا غوث الاعظم رضی اللہ تعالیٰ عنہ کی نیاز دلا کر محتاج کو کھلاتے ہیں، اگر ان سے کہے کہ یہ آٹا جو جمع ہوا ہے اپنے خرچ میں لائیے اور اسی کے عوض اور پکائیے کبھی نہ مانیں گے حالانکہ آٹے میں کوئی ذبح کا محل نہیں، اور ذبح میں بھی اگر اس جانور کے بدلے دوسرا جانور دیجئے ہر گز نہ لیں گے، حالانکہ ادائے ذبح میں دونوں ایک سے، تو اس کا کافی نہ سمجھنا اسی خیال تعین و تخصیص کی بنا پر ہے، نہ معاذ اللہ اس توہم باطل پر، خصوصاً جبکہ وہ بیچارے صراحتاً کہہ رہے ہیں کہ حاشا للہ ہم عبادات غیر نہیں چاہتے صرف ایصال ثواب مقصود ہے۔

اور اگر انصاف کیجئے تو دربارہ عدم تبدیل ان کا وہ خیال بے اصل بھی نہیں، اگرچہ انھوں نے اس میں تشدد زیادہ سمجھ لیا ہو، جن چیزوں پر نیت قربت کر لی گئی، شرع مطہر میں بلا وجہ ان کا بدلنا پسند نہیں، لاسیما اذا كان النزول الى الناقص كما ههنا وكل ذلك ظاهراً جداً (خصوصاً جبکہ اعلیٰ سے ادنیٰ کی طرف تنزل ہو جیسا کہ یہاں ہے اور یہ تمام نہایت ظاہر ہے۔ ت)

ولہذا اگر غنی قربانی کے لئے جانور خریدے اور اس معین کی نذر نہ ہو تو جانور متعین نہیں ہو جاتا اسے اختیار ہے کہ اس کے بدلے دوسرا جانور قربانی کرے پھر بھی بدلنا مکروہ ہے کہ جب اس پر قربت کی نیت کر لی تو بلا وجہ تبدیل نہ چاہئے۔ ہدایہ میں ہے:

<p>قربانی کے لئے خرید بیچ کے لئے مانع نہیں۔ (ت)</p>	<p>بالشراء للتضحیة لا یمتنع البیع²¹۔</p>
---	---

اسی میں ہے:

²⁰ العنایة علی بامش القدییر کتاب الاضحیة مکتبہ نوریہ رضویہ سکر ۱۸/۴۳۲

²¹ الهدایة کتاب الاضحیة مطبع یوسفی لکھنؤ ۱۳/۴۳۳

ویکرہ ان یبذل بها غیرھا ²² ۔	اور اس قربانی کے جانور کو تبدیل کرنا مکروہ ہے۔ (ت)
---	--

اسی طرح تبیین الحقائق وغیرہ میں ہے۔

بالجملہ مسلمانوں پر بدگمانی حرام اور حتی الامکان اس کے قول و فعل کو وجہ صحیح پر حمل واجب، اور یہاں ارادہ قلب پر بے تصریح قائل حکم لگانے کی اصلاح راہ نہیں، اور حکم بھی کیسا کفر و شرک کا، جس میں اعلیٰ درجہ کی احتیاط فرض، یہاں تک کہ ضعیف سے ضعیف احتمال بچاؤ نکلتا ہو تو اسی پر اعتماد لازم، کما حق کل ذلك الائمة المحققون فی تصانیفہم الجلیلة (جیسا کہ ائمہ محققین نے اپنی تصانیف میں اس کی تحقیق فرمائی ہے۔ ت)

اگر بالفرض بعض کو ردل اہمقوں پر بہ ثبوت شرعی ثابت بھی ہو کہ ان کا مقصود معاذ اللہ عبادات غیر ہے تو حکم کفر صرف انہیں پر صحیح ہوگا ان کے سبب حکم عام لگا دینا اور باقی لوگوں کی بھی یہی نیت سمجھ لینا محض باطل۔

قال اللہ تعالیٰ "لَا تَزِرُ وَازِرَةٌ وِزْرَ أُخْرَىٰ"۔ ²³	(اللہ تعالیٰ نے فرمایا) اور کوئی بوجھ اٹھانے والی جان دوسرے کا بوجھ نہ اٹھائے گی۔ (ت)
---	---

پس حق یہ ہے کہ نہ مطلقاً اس نام پکارنے پر حکم شرک صحیح، نہ اس وجہ سے جانور کو مردار مان لینا درست، بلکہ حکم شرک کے لئے قائل کی نیت پوچھیں گے، اگر اقرار کرے کہ اس کی مراد عبادات غیر ہے تو بے شک مشرک کہیں گے ورنہ ہر گز نہیں، اور حکم حرمت صرف قول و فعل و نیت ذاتی خاص وقت ذبح پر مدار رکھیں گے، اگر مالک خواہ غیر مالک کسی کلمہ گو نے معاذ اللہ اسی نیت شرک کے ساتھ ذبح کیا تو بے شک حرام کہ وہ اس نیت سے مرتد ہو گیا اور مرتد کا ذبیحہ نہیں، اور اگر اللہ عزوجل کے لئے جان دی اور قصداً تکبیر نہ کی تو بیشک حلال، اگرچہ اس پر باعث ایصال ثواب یا اکرام اولیاء یا نفع دینا وغیرہ مقاصد ہوں، اگرچہ مالک غیر ذابح کی نیت معاذ اللہ وہی عبادات غیر ہو، اگرچہ پیش از ذبح یا غیر ذابح نے وقت ذبح کسی کا نام پکارا ہو، مالک سے وہ نیت ناپاک ثابت ہونا بھی ذابح پر کچھ موثر نہیں، جب تک خود اس سے بھی اسی نیت پر جان دینا ثابت نہ ہو کہ جب اس سے وہ نیت ثابت نہیں، اور مسلمان اپنے رب عزوجل کا نام لے کر ذبح کر رہا ہے تو اس پر بدگمانی حرام و ناروا ہے، اوہام تراشیدہ پر مسلمان کو معاذ اللہ مرتکب کفر سمجھنا حلال خدا کو حرام کہہ دینا نام الہی عزوجل جو وقت تکبیر لیا گیا باطل و بے اثر ٹھہرانا ہر گز وجہ صحت نہیں رکھتا، اللہ عزوجل فرماتا ہے:

"وَمَا لَكُمْ أَلَّا تَأْكُلُوا مِمَّا ذُكِّرَ اسْمُ	تسمیہ کیا ہوا کہ نہ کھاؤ اس جانور سے جس کے
--	--

²² الہدایۃ کتاب الاضحیۃ مطبع یوسفی لکھنؤ ۱۳۴۹/۱۳۴۹

²³ القرآن الکریم ۱۶۴/۱۶۴

ذبح میں اللہ کا نام یاد کیا گیا۔	اللہ عَزَّوَجَلَّ ²⁴
----------------------------------	---------------------------------

امام فخر الدین رازی تفسیر کبیر میں فرماتے ہیں:

یعنی ہمیں شرع مطہر نے ظاہر پر عمل کا حکم فرمایا ہے باطن کی تکلیف نہ دی، جب اس نے اللہ عزوجل کا نام پاک لے کر ذبح کیا جانور حلال ہو جانا واجب ہوا کہ دل کا ارادہ جان لینے کی طرف ہمیں کوئی راہ نہیں،	انما كلفنا بالظاهر لا بالباطن فاذا ذبحه على اسم الله وجب ان يحل، ولا سبيل لنا الى الباطل ²⁵ ۔
---	---

یہ چند نفیس و جلیل فائدے حفظ کے قابل ہیں کہ بہت ابنائے زمان ان میں سخت خطا کرتے ہیں۔

وبالله العصمة والتوفيق وبه الوصول الى التحقيق (حفاظت و توفیق اللہ تعالیٰ کی طرف سے ہے اور اسی کی مدد سے تحقیق تک رسائی

ہے۔ ت) واللہ سبحانہ وتعالیٰ اعلم و علمہ جل مجدہ اتم واحکم۔

²⁴ القرآن الکریم ۱۱۹/۶

²⁵ مفاتیح الغیب (التفسیر الکبیر) تحت آیت ۳/۳۱۷۳، المطبعة البهية المصرية مصر ۲۳/۱۵